

# علم کا مقام اور

## اہل علم کی ذمہ داریاں

وہ خطبہ جو کشمیر یونیورسٹی کے ساتویں کانویشن منعقدہ ۲۹ اکتوبر ۱۹۸۱ء  
میں ڈاکٹر آف لٹریچر کی اعزازی ڈگری پیش کئے جانے کے موقع پر پڑھا گیا

ذ

مولانا سید ابوالحسن علی ندوی



مجلس تحقیقات و نشریات اسلام لکھنؤ

(جملہ حقوق محفوظاً)

## باردوم

شعبان ۱۴۱۸ھ - دسمبر ۱۹۹۷ء

کتابت	خلیل احمد لکھنؤ
طباعت	کاکوری آفسیٹ پریس لکھنؤ
صفحات	۱۶
قیمت	۱۳ روپے

|||

باہتمام

محمد غفران ندوی

طابع و ناشر

مجلس تحقیقات و نشریات اسلام پبلس لکھنؤ

## پیش لفظ

از پروفیسر آل احمد سرور — ڈاکٹر اقبال انسٹی ٹیوٹ۔ کشمیر یونیورسٹی  
 مولانا سید ابوالحسن علی ندوی صاحب کا نام آتا ہے تو احترام و عقیدت اور خلوص  
 و محبت کا ایک سمندر موجیں مارنے لگتا ہے، مولانا نہ صرف برصغیر بلکہ عالم اسلام کی ایک ایسی  
 بلند و بالا شخصیت ہیں، جو اپنے علم و فضل، فکر و شن اور گداز قلب، پاکیزہ سیرت اور  
 دلنوازی کی وجہ سے محبوب خاص عام ہیں، مولانا مفکر بھی ہیں مصنف بھی مؤرخ بھی اور معلم بھی  
 اور ادب کا ایسا رچا ہوا ذوق رکھتے ہیں کہ ان کی تحریر و تقریر میں حکمت کے ساتھ شہرت  
 کی آبی تاب بھی جلوہ گر ہوتی ہے۔

کشمیر یونیورسٹی کے حالیہ کانوینشن میں مولانا نے جو مختصر خطبہ پڑھا، اس سے یہاں  
 کے ارباب نظر اساتذہ اور طلباء قدیم علوم کے نباض اور جدید علوم کے ماہرین، سبھی متاثر  
 ہوئے، مولانا نے شروع ہی میں یہ واضح کر کے کہ علم ایک اکائی ہے، قدیم علوم کے حصار اور  
 جدید علوم کی فصیلوں سے بلند ہو کر انسانیت کے سارے علمی سرمایے کو ذہن میں رکھنے پر  
 زور دیا، انھوں نے سورہ اقرآء کی مثال دے کر، اسلام کی نظر میں علم کی فضیلت اور  
 اہمیت واضح کی اور پھر اس علم کے ساتھ ایسے عمل کی طرف توجہ دلائی جو انسانیت  
 کیلئے فلاح کا باعث ہو۔

موجودہ دور کا سب سے زیادہ پیچیدہ مسئلہ یہ ہے کہ ایک طرف علم میں بڑی ترقی ہوئی ہے،

اور اس کے ذریعہ سے انسان کے اقتدار اور اسکے وسائل میں بے انتہا اضافہ ہوا ہے ، سائنس اور ٹکنالوجی کے فروغ نے انسان کو اتنی طاقت عطا کی ہے کہ وہ نہ صرف چاند پر قدم رکھ سکا بلکہ خلا کے دھند لکوں میں اپنے آلات کے ذریعہ سے جھانک رہا ہے ، مگر جیسا کہ اقبال نے کہا ہے ، ”سورج کی شعاعوں کو گرفتار کر نیوالا انسان زندگی کی شب تار کی کو سحر میں تبدیل نہیں کر سکا“ اور سچ تو یہ ہے کہ اتنی نمایاں ترقی اور ایسے اکتسابات علم و ہنر کے باوجود موجودہ دور ایک روحانی اور اخلاقی بحران سے دوچار ہے مولانا اس ترقی کے خلاف نہیں ہیں ، وہ اس ترقی کے ساتھ زندگی کے مقصد اور انسانیت کے نصب العین کو سب کے ذہن نشین کرانا چاہتے ہیں ، مادیت کے فروغ اور ہوس زلفی انسان سے اسکی انسانیت چھین لی ہے ، وہ ذاتی منفعت ، تن آسانی اور حصول اقتدار کے چکر میں پھنس گیا ہے ، تعلیم کا ہول کا مقصد ، علم کے ذریعہ سے سیرت سازی اور اخلاقی شعور اور سماجی خیر کا احساس عام کرنا تھا ، مگر یہ واقعہ ہے کہ ہمارے تعلیمی ادارے اب کتاب خواں تیار کرتے ہیں صاحب کتاب نہیں ، طلبا اور اساتذہ میں علم کی پیاس نہیں ، وہ صرف علم کے ذریعہ سے دولت اور اقتدار حاصل کرنا چاہتے ہیں ، ہر شخص اپنے حقوق پر اصرار کرتا ہے ، فرائض کو بھول گیا ہے ، علم اب صرف روزی کمانے کا ذریعہ سمجھ لیا گیا ہے اور اس مقصد میں بھی ناکام ہوتا جا رہا ہے ، مولانا نے ایک پرانے قصہ کے ذریعہ سے واضح کیا کہ کس طرح آج کل کے طلباء زندگی کے طوفان میں ساحلِ مراد تک نہیں پہنچ پاتے ، ان میں نہ جینے کا سلیقہ ہے نہ وہ موت کا خدہ پیشانی سے خیر مقدم کر سکتے ہیں ، مولانا کے یہ الفاظ آبِ زر سے لکھے جانے کے قابل ہیں ۔

”شریفانہ انسانی زندگی گزارنے کا بنیادی حق ، خدا ترسی ، انسان دوستی ضبط

نفس کی ہمت و صلاحیت، ذاتی مفاد پر اجتماعی مفاد کو ترجیح دینے کی عادت انسانیت کا احترام، انسانی جان و مال، عزت و آبرو کے تحفظ کا جہد حقیقی کے مطالبہ پر ادائے فرض کو ترجیح، مظلوموں اور کمزوروں کی حمایت و حفاظت اور ظالموں اور طاقتوروں سے بچنے آزمانی کا حوصلہ ان انسانوں سے جو دولت و وجاہت کے سوا کوئی جوہر نہیں رکھتے، عدم مرعوبیت و بے خوفی ہر موقع پر اور خود اپنی قوم اور جماعت کے مقابلے میں کلمہ حق کہنے کی جرأت اپنے اور پرانے کے معاملے میں انصاف اور ترازو کی تول کسی دانا و مینا طاقت کی ٹکرائی کا یقین اور اس کے سامنے جواب دہی اور حساب کا کھٹکا، یہی صحیح خوش گو اور بے خطر اور کامیاب زندگی گزارنے کی بنیادی شرطیں اور ایک اچھے اور خوش اسلوب معاشرے اور ایک طاقت ور و محفوظ و باعزت ملک کی حقیقی ضرورتیں اور اسکے تحفظ کی ضمانتیں ہیں اسکی تعلیم اور اسکے لئے مناسب ماحول ہیا کرنا دانش گاہوں کی پہلی ذمہ داری ہے۔“

حقیقت یہ ہے کہ ہم سب قومی سیاست کے فریب میں گرفتار ہیں، حقیقی سیاست کا کوئی شعور نہیں رکھتے، ہم لمحے کی مسرت کیلئے جیتے ہیں، وقت کا عرفان ہمارے بس کا نہیں، سستی سیاست اور اقتدار کی ہوس، خواہش زرا اور ذاتی مفاد کی فکر نے ہمیں گمراہ کر دیا ہے، ہم میں سوچنے اور غور و فکر نے کی صلاحیت کم ہو گئی ہے، ہم آنکھ بند کر کے ہر تیز رو کے ساتھ ہو لیتے ہیں، ضرورت اس بات کی ہے کہ ہم قانون قدرت کو سمجھیں، تسلسل اور تغیر دونوں کے رمز آشنا ہوں، اپنی بنیادوں کا احساس رکھیں اپنے تشخص پر اصرار کریں، مگر اس تشخص کو اپنا حصار نہ بنائیں، بلکہ اسکے ذریعہ سے

انسانیت کے کارواں میں اپنا رول ادا کریں، اپنی جنت پکی کرنا کافی نہیں ہے،  
 اس خطہ ارض کو جنت بنانے کا سوال ہے، یہ کام آسان نہیں، مگر کرنے کا ہے۔  
 مجھے یقین ہے کہ مولانا ابوالحسن علی ندوی صاحب کی یہ ارشادات پڑھنے  
 والوں کے ذہن میں روشنی اور قلب میں حرارت پیدا کریں گے، مولانا وہی چاہتے  
 ہیں جو اقبال نے اس شعر میں چاہا تھا۔

تڑی دعا ہے کہ ہو میری آرزو پوری  
 مری دعا ہے تڑی آرزو بدل جائے

آل احمد سرور  
 سری نگر کشمیر

۳ نومبر ۱۹۸۱ء

## علم کا مقام اور اہل علم کی ذمہ داریاں

جناب چانسٹر صاحب (بی۔ کے نہرو گورنر کشمیر) پروفیسر صاحب (شیخ محمد عبداللہ چیف مسٹر کشمیر) وائس چانسٹر صاحب (ڈاکٹر وحید الدین ملک) اساتذہ جامعہ فضلاء کرام اور معزز حاضرین!

✓ میرا عقیدہ ہے کہ علم ایک کائی ہے جو بٹ نہیں سکتی، اسکو قدیم و جدید مشرقی و مغربی، نظری و عملی میں تقسیم کرنا صحیح نہیں اور جیسا کہ علامہ اقبال نے کہا ہے۔

دلیل کم نظری قصہ جدید و قدیم

میں علم کو ایک صداقت مانتا ہوں جو خدا کی وہ دین ہے جو کسی ملک قوم کی ملک نہیں اور نہ ہونی چاہئے، مجھے علم کی کثرت میں بھی وحدت نظر آتی ہے، وہ "وحدت" سچائی ہے سچ کی تلاش ہے، علمی ذوق ہے اور اسکو پانے کی خوشی ہے، اسکے باوجود میں جناب چانسٹر صاحب، وائس چانسٹر صاحب، اور اس جامعہ کے ذمہ داروں کا شکر گزار ہوں کہ انھوں نے اپنے ایک علمی اعزاز کے لئے ایک شخص کا انتخاب کیا جسکا انتساب اور تعلق قدیم طرز تعلیم سے ہے۔ ✓

میں علم، ادب، شاعری، فلسفہ، حکمت کسی میں اس اصول کا قائل نہیں ہوں کہ جو اسکی "وردی" پہن کر آئے وہی "علم" اور دانشور ہے اور یہ مان لیا گیا ہے کہ جس کے سہم پروردی نہ ہو وہ مستحقِ خطاب ہے، نہ لائقِ سماعت، بد قسمتی سے ادب شاعری میں بھی یہی حال ہے، جو ادب کی دکان نہ لگائے اور اس پر ادب کا سائن بورڈ آویزاں نہ کرے اور ادب کی وردی پہن کر ادبی محفل میں نہ آئے وہ "بے ادب" ہے، لوگوں نے ان پیدائشی ادیبوں اور شاعروں

کا قصو کبھی معاف نہیں کیا، جنکے جسم پر وہ وردی دکھائی نہ دتی ہو یا جنکو قید قسمتی سے ان وردیوں میں سے کوئی وردی نہ مل سکی ہو، یہیں علم کی آفاقیت اور علم کی تازگی کا قائل ہوں جس میں خدا کی رہنمائی ہر دور میں شامل رہی ہے، اگر خلوص ہے، اور سچی طلب ہے تو خدا کی طرف سے کسی وقت فیضان میں کمی نہیں۔

حضرات!

اس موقر دانش گاہ کے جلسہ تقسیم اسناد میں جو فلک بوس ہمالیہ کی ایک سرسبز و حسین وادی میں منعقد ہو رہا ہے مجھے بے اختیار وہ واقعہ یاد آنا ہے جب عربکے ایک خشک علاقہ میں ایک پہاڑ پر جو نہ بلند تھا اور نہ سرسبز، تقریباً چودہ سو سال پہلے پیش آیا تھا، اور جس نے تاریخ انسانی ہی نہیں بلکہ تقدیر انسانی پر ایسا گہرا اور لازوال اثر ڈالا ہے، جس کی نظیر تاریخ میں نہیں ملتی، اور جس کا اس "لوح و قلم" سے خاص تعلق ہے، جس پر علم و تہذیب اور تحقیق و تصنیف کی اساس ہے، اور جسکے بغیر نہ عظیم دانش گاہیں وجود میں آتیں اور نہ یہ وسیع کتب خانے جس سے دنیا کی زینت اور زندگی کی قدر و قیمت ہے، میری مراد پہلی وحی کے واقعہ سے ہے جو ۱۲ فروری ۱۱۰۰ء کے لگ بھگ نبی محمد بنی محمد صلی اللہ علیہ وسلم پر مکہ کے قریب غار حرا میں نازل ہوئی، اس کے الفاظ یہ تھے:-

اِقْرَأْ بِاسْمِ رَبِّكَ الَّذِي خَلَقَ  
خَلَقَ الْإِنْسَانَ مِنْ عَلَقٍ ۚ اِقْرَأْ  
(۱۷ محمد) اپنے پروردگار کا نام لیکر پڑھو  
جس نے پیدا کیا، جس نے انسان کو خون

لہ اس موقع پر مقرر نے کہا کہ وہ سرزمین خشک اور پہاڑ غیر سرسبز تھا، لیکن حقیقت جان دہریٰ خور کیا ہے کہ وہ دنیا پر گھاس لگتی ہے نہ بیاں پر پھول کھلتے ہیں۔ مگر اس سرزمین سے آسمان بھی جھک کے ملنے ہیں



وَرَبُّكَ الْكَرِيمُ ۝ السَّيِّئُ عَلَيْهِ  
 بِالْقَلَمِ ۝ عَلَّمَ الْإِنْسَانَ  
 مَا لَمْ يَكُن لَّهُ  
 (سورہ علق ۵ تا ۷)

کی پھٹکی سے بنایا پڑھو اور تمہارا  
 پروردگار بڑا کریم ہے جس نے قلم کے  
 ذریعہ علم سکھایا، اور انسان کو وہ باتیں  
 سکھائیں جن کا اسکو علم نہ تھا۔

خالق کائنات نے اپنی وحی کی اس پہلی قسط اور بالان رحمت کے اس پہلے چھینٹے میں  
 بھی اس حقیقت کے اعلان کو موخر و ملتوی نہیں فرمایا کہ علم کی قسمت سے والبتہ  
 غارِ حرا کی اس تنہائی میں جہاں ایک نبی اُمی اللہ کی طرف سے دنیا کی ہدایت کیلئے  
 پیغام لینے گیا تھا، اور جبکہ یہ حال تھا کہ اس نے قلم کو حرکت دینا خود بھی نہیں سیکھا تھا  
 جو قلم کے فن سے کیسے واقف نہ تھا، کیا دنیا کی تاریخ میں اس کی نظیر کہیں مل سکتی ہے؟ اور اس  
 بلندی کا تصور بھی ہو سکتا ہے کہ اس نبی امی پر ایک امت امی اور ایک نواندہ ملک کے درمیان  
 (جہاں جامعات اور دانش گاہیں تو بڑی چیزیں حرف شناسی بھی عام نہیں تھی) پہلی بار وحی  
 نازل ہوتی ہے، اور آسمان و زمین کا رابطہ صدیوں کے بعد قائم ہوتا ہے تو اسکی ابتدا ہوتی ہے  
 ”اقرأ سے جو خود پڑھا ہوا نہیں تھا، اس پر جو وحی نازل ہوتی ہے، اس میں اسکو خطاب کیا جاتا  
 ہے کہ ”پڑھو“ یا اشارہ تھا اس طرف کہ آپ کو جو امت دی جانے والی ہے وہ امت فخر طالب علم  
 ہی نہ ہوگی بلکہ معلم عالم اور علم آموز ہوگی، وہ علم کی اس دنیا میں اشاعت کرنیوالی ہوگی، جو دور  
 آپکے حصہ میں آیا ہے وہ ”دور اُمیت“ کا دور نہیں ہوگا، وہ دور وحشت کا دور نہیں ہوگا، وہ دور  
 جہالت کا دور نہیں ہوگا، وہ دور علم دشمنی کا دور نہیں ہوگا، وہ دور علم کا دور ہوگا، عقل کا دور ہوگا  
 حکمت کا دور ہوگا، تعمیر کا دور ہوگا، انسان دوستی کا دور ہوگا، وہ دور ترقی کا دور ہوگا۔

”بِاسْمِ رَبِّكَ الَّذِي خَلَقَ“، (اس پروردگار کے نام سے پڑھو جس نے پیدا کیا، بڑی

غلطی یہ تھی کہ علم کا رشتہ رب سے ٹوٹ گیا تھا، اسلئے علم سیدھے راستے سے ہٹ گیا تھا، اس ٹوٹے ہوئے رشتہ کو یہاں جوڑا گیا، جب علم کو یاد کیا گیا اسکو یہ عزت بخشی گئی تو اسکے ساتھ ساتھ اسکی بھی آگاہی دی گئی کہ اس علم کی ابتدا "اسم رب" سے ہونی چاہئے، اسلئے کہ علم سہی کا دیا ہوا ہے، اسی کا پیدا کیا ہوا ہے اور اسی کی رہنمائی میں یہ متوازن ترقی کر سکتا ہے، یہ دنیا کی سب سے بڑی انقلاب آفرین، انقلاب انگیز اور صاعقہ آسا آواز تھی جو ہماری دنیا کے کانوں نے سنی تھی، جس کا کوئی تصور نہیں کر سکتا تھا، اگر دنیا کے ادیبوں اور دانشوروں کو دعوت دی جاتی کہ آپ لوگ قیاس کیجئے کہ جو وحی نازل ہونے والی ہے اس کی ابتدا کس چیز سے ہوگی؟ اس میں کس چیز کو اولیت دیا جائیگی؟ تو میں سمجھتا ہوں کہ ان میں سے ایک وہی بھی جو اس امی قوم اور اسکے مزاج اور دماغ سے واقف تھا، یہ نہیں کہہ سکتا تھا کہ وہ "افرائی" لفظ سے شروع ہوگی۔

یہ ایک انقلاب انگیز دعوت تھی کہ علم کا سفر خدائے حکیم و علیم کی رہنمائی میں شروع کیا جانا چاہئے اسلئے کہ یہ سفر بہت طویل پڑیچ اور بہت پرخطر ہے یہاں دن دہائے قافلے لٹتے ہیں قدم قدم پر مہیب عتق گھاٹیاں ہیں، گہرے دریا ہیں، قدم قدم پر سانپاں اور بچھو ہیں، اسلئے اس میں ایک سہرا کامل کی رفاقت ہونی چاہئے اور وہ سہرا کامل حقیقتاً خدا کی ذات ہے، مجرد علم و ادب نہیں، وہ علم مقصود نہیں جو بیل بوٹے بنا، یہ کا نام ہے، جو محض کھلونوں سے کھیلنے کا نام ہے، وہ علم نہیں جو محض دل بہلانے کا نام ہے، وہ علم نہیں جو ایک کو دوسرے سے لڑانے کا نام ہے، وہ علم نہیں جو قوموں کو قوموں سے ٹکرانے کا نام ہے، وہ علم نہیں جو اپنے وعدہ کی خدق کو بھرتے کا ذریعہ سمکھانے کا نام ہے، وہ علم نہیں جو زبان کو صرف استعمال کرنا سکھاتا ہے، بلکہ اِحْرَافُ بِاسْمِ رَبِّكَ الَّذِي خَلَقَ ه خَلَقَ الْإِنْسَانَ مِنْ عَلَقٍ ه اِحْرَافُ وَرَبُّكَ الْأَكْرَمُ ه الَّذِي

عَلَّمَ بِالْقَلَمِ هَعَلَّمَ الْإِنْسَانَ مَا لَمْ يَعْلَمْ ۝“ پڑھو تمہارا رب بڑا کریم ہے وہ تمہارا ضرورتوں سے تمہاری کمزوریوں سے کیسے نا آشنا ہو سکتا ہے، اِقْرَأْ وَرَبُّكَ الْاَكْرَمُ ۝ السَّيِّئُ عَلَّمَ بِالْقَلَمِ ۝ آپ خیال کیجئے کہ قلم کا ارتباس سے زیادہ کس نے بڑھایا ہو گا کہ اس غارِ حرا کی پہلی وحی نے بھی قلم کو فراموش نہیں کیا وہ قلم جو شاید ڈھونڈنے سے بھی مکہ میں کسی گھر میں نہ ملتا اگر آپ اسے تلاش کرنے کیلئے نکلتے تو شاید معلوم نہیں کسی ورد بن نوفلؓ کے یا کسی ”کاتب“ کے جو دیارِ عم سے کچھ لکھنا پڑھنا سیکھ کر آیا ہو گھر میں ملتا۔

اور پھر ایک بہت بڑی انقلابِ بگیز اور لافانی حقیقت بیان کی کہ علم کی کوئی انتہا نہیں ”عَلَّمَ الْإِنْسَانَ مَا لَمْ يَعْلَمْ“ انسان کو سکھایا جس کا اسکو پہلے سے علم نہ تھا، سائنس کیا ہے؟ ٹکنالوجی کیا ہے؟ انسان چاند پر جا رہا ہے، خلا کو ہم نے طے کر لیا ہے، دنیا کی ٹنا میں کھینچ لی ہیں، یہ سب ”عَلَّمَ الْإِنْسَانَ مَا لَمْ يَعْلَمْ“ کا کرشمہ نہیں تو کیا ہے؟  
حضرات!

اجازت دیجئے کہ اس موقع سے فائدہ اٹھا کر وادیِ علم کے ایک مسافر کی حیثیت سے کچھ مشورے کچھ تجربے پیش کروں۔

جامعات کا پہلا کام سیرت سازی ہے، یونیورسٹی ایسا کیرکڑ بنائے جو اپنے مفیر کو بقول اقبال ایک کفنِ جو کے بدلے میں بیچنے کیلئے تیار نہ ہو، آج کل کے فلسفے اور نظام یہ سمجھتے ہیں کہ اس بازار میں سب کی قیمت مقرر ہے، کوئی اگر کم قیمت پر نہیں خرید جاسکتا تو زیادہ قیمت پر خرید لیا جائیگا، ایک جامعہ کی حقیقی کامیابی یہ ہے کہ وہ سیرت سازی کا کام

۱۷ عہدِ بعثت کے ایک عرب فاضل جو توراہ و انجیل کے بڑے عالم تھے، اور عبرانی زبان سے خوب واقف تھے۔ ۱۷ عرب میں پڑھے لکھے آدمی کو ”کاتب“ کہتے تھے۔

کرے، وہ ایسے صاحب علم افراد پیدا کرے جو اپنے ضمیر کا سودا نہ کر سکیں، جن کو دنیا کی کوئی طاقت، کوئی تخریبی فلسفہ، کوئی غلط دعوت و تخریب کسی دام خرید نہ سکے، جو اقبال کے الفاظ میں پورے اعتماد و افتخار کے ساتھ کہہ سکیں۔

کرم تیرا کہ بے جوہر نہیں میں      عنلام طفل و سخر نہیں میں  
جہاں بینی مری فطرت ہے لیکن      کسی جہشید کا سا غر نہیں میں

دوسرا فرض یہ ہے کہ ہماری جامعات سے ایسے نوجوان نکلیں جو اپنی زندگیاں حق و صداقت اور علم و ہدایت کیلئے قربان کرنے کیلئے تیار ہوں جن کو کسی کے لئے سبھو کار بننے میں وہ لذت آئے جو کسی کو پیٹ بھر کر کھانے اور نائے و لوش میں آتی ہے، جنکو کھونے میں وہ مسرت حاصل ہو جو بعض ذقات کسی کو پانے میں نہیں ہوتی، جو اپنی جوانی کی بہترین توانائیاں ذہن کی بہترین صلاحیتیں اور اپنے جامعہ کا بہترین عطیہ جس سے انکی جھولی بھری گئی ہے، انسانیت کو تباہی سے بچانے کیلئے صرف کریں۔

دانش گاہوں کو دیکھنا چاہئے کہ وہ اعلیٰ صلاحیت کے لوگ کتنی تعداد میں پیدا کر رہی ہیں؟ میں صفائی سے کہتا ہوں کہ اب کسی ملک کی تعریف نہیں کہ وہاں بڑی تعداد میں یونیورسٹیاں ہیں یہ کو ناہ نظری اب بہت پرانی ہو گئی ہے، سوال یہ ہے کہ علم کے شوق میں، جستجو کی راہ میں علم و اخلاق کے پھیلانے اور برائیوں، بد اخلاقیوں، سفاکی و درندگی، دولت و قوت کی پرستش کو روکنے کے لئے کتنے آدمی اپنی زندگیاں وقف کرتے ہیں اپنی قوم کو صاحب شعور، مہذب اور باضمیر قوم بنانے کیلئے کتنی تعداد میں نوجوان موجود ہیں، جو اپنی ذاتی سربلندی اور ترقی سے آنکھیں بند کر کے اس مقصد کیلئے اپنے کو وقف کرتے ہیں، اصل معیار یہ ہے کہ کتنے نوجوان ایسے ہیں جو دنیا کی تمام آسائشوں اور ترقیوں سے آنکھیں بند کر کے کسی گوشے میں ٹھوس علمی و تعمیری کام کر رہے ہیں۔

حقیقت یہ ہے کہ ادب، شاعری، فنون لطیفہ، حکمت و فلسفہ، تصنیف، تالیف سب کا مقصد یہ ہے کہ ملک ملت میں ایک نئی زندگی اور روح پیدا ہو اور وہ سراب کی نمود اور شعلہ کی بھڑک نہ ہو، میں اس وقت تہجانِ حقیقت ڈاکٹر محمد اقبال کے شیوہ ٹرہوں گا، جو انھوں نے اگرچہ کسی ادیب یا شاعر سے مخاطب ہو کر کہے تھے، لیکن یہ علم و ادب، فلسفہ و حکمت سب پر صادق آتے ہیں۔

اے اہل نظر ذوق نظر خوب ہے لیکن جو شے کی حقیقت کو نہ دیکھے وہ نظر کیا  
مقصود نہ ہر سوز حیات ابدی ہے یہ ایک نفس یا دو نفس مثل شر کیا  
شاعر کی نوا ہو کہ معنی کا نفس ہو جس سے جن افسرہ ہو وہ باؤ سحر کیا

حضرات!

اب آخر میں مجھے اپنے ان قابل مبارکباد بھائیوں سے جو یہاں سے سند لے کے جا رہے ہیں، یا ان خوش نصیب عزیزوں سے جو ابھی اس جن علم کی خوشتر چینی میں مصروف ہیں، کچھ کہنے کی اجازت دیجئے میں اپنی بات کہنے میں (جو شاید کسی قدر خشک اور سنجیدہ ہو) ایک دلچسپ کہانی کا سہارا لوں گا، جو شاید آپکے کانوں کا ذائقہ تبدیل کرنے میں مدد کرے۔

”راوی صادق البیان کہتا ہے کہ ایک بار چند طلباء تفریح کیلئے ایک کشتی پر پرواز ہوئے طبیعت موج پر تھی، وقت سہانا تھا، ہوا نشا طائلیز اور کیف آور تھی، اور کام کچھ نہ تھا، یہ دو عمر طلباء خاموش کیسے بیٹھ سکتے تھے، جاہل ملاح ڈپٹی کا اچھا ذریعہ اور فقرہ بازی مذاق و تفریح طبع کیلئے سجد موزوں تھا، چنانچہ ایک تیز و طرار صاحبزادے نے اس سے مخاطب ہو کر کہا: ”چامیاں آپ نے کون سے علوم پڑھے ہیں؟“

ملاح نے جواب دیا: ”میاں میں نے کچھ پڑھا لکھا نہیں“

صاحبزادہ نے ٹھنڈی سانس بھر کر کہا: ”اے آپنے سائنس نہیں پڑھی“ ملاح نے کہا:

”میں نے تو اس کا نام بھی نہیں سنا“

دوسرے صاحبزادہ بولے جاسٹری اور ابجرا تو آپ ضرور جانتے ہوں گے؟  
 ملاح نے کہا ”حصوریہ نام میرے لئے بالکل نئے ہیں“  
 اب تیسرے صاحبزادہ نے توشہ چھوڑا ”مگر آپ نے جو گرنی اور ہسٹری تو پڑھی  
 ہی ہوگی؟“

ملاح نے جواب دیا ”سرکار شہر کے نام میں یا آدمی کے؟“ ملاح کے اس جواب  
 پر لڑکے اپنی ہنسی نہ ضبط کر سکے اور انھوں نے قہقہہ لگایا پھر انھوں نے پوچھا ”چا میاں  
 تمہاری عمر کیا ہوگی؟“ ملاح نے بتایا ”یہی کوئی چالیس سال“ لڑکوں نے کہا آپ نے  
 اپنی آدمی عمر برباد کی اور کچھ پڑھا لکھا نہیں؟“

ملاح بیچارہ خفیف ہو کر رہ گیا، اور چپ سادھی، قدرت کا نام شہ دیکھے رکشتی  
 کچھ ہی دور گئی تھی کہ ریاس طوفان آگیا، جو جس منہ پھیلانے ہوئے بڑھ رہی تھیں  
 اور کشتی ہچکولے لے رہی تھی، معلوم ہوتا تھا کہ اب ڈوبی تب ڈوبی کے سفر کا رکول  
 کا پہلا تجربہ تھا، ان کے اوسان خطا ہو گئے، چہرے پر ہوائیاں اڑنے لگیں، اب  
 جاہل ملاح کی باری آئی اس نے بڑی سنجیدگی سے منہ بنا کر پوچھا ”بھیا تم نے کون کون سے  
 علم پڑھے ہیں؟“

لڑکے اس بھولے بھالے جاہل ملاح کا مقصد نہیں سمجھ سکے اور کالج یا مدرسہ میں  
 پڑھے ہوئے علوم کی لمبی فہرست گناتی شروع کر دی، اور جب وہ یہ بھاری بھکم اور مڑو  
 کن نام گنا چکے تو اس نے مسکراتے ہوئے پوچھا ”ٹھیک ہے یہ سب تو پڑھا لیکن کیا  
 پیرا کی بھی سیکھی ہے؟ اگر خدا نخواستہ کشتی الٹ جائے تو کنکے کیسے پہنچ سکو گے

لڑکوں میں کوئی بھی پیر یا نہیں جانتا تھا، انھوں نے بہت افسوس کے ساتھ جواب دیا "چچا جان! یہی ایک علم ہم سے رہ گیا ہے ہم اسے نہیں سیکھ سکے"۔  
 لڑکوں کا جواب سن کر ملاح زور سے ہنسا اور کہا "میاں میں نے تو اپنی آدھی عمر کھوئی مگر تم نے تو پوری عمر ڈبوئی، اسلئے کلاس طوفان میں تمہارا پڑھا لکھا کام نہ آئیگا آج پیرا کی ہی تمہاری جان بچا سکتی ہے، اور وہ تم جانتے ہی نہیں"۔

آج بھی دنیا کے بڑے بڑے ترقی یافتہ ملکوں میں جو بظاہر دنیا کی قسمت کے مالک بنے ہوئے ہیں، صورت حال یہی ہے کہ زندگی کا سفینہ گرداب میں ہے، دریا کی موجیں فونخوار نہنگوں کی طرح منہ پھیلانے ہوئے بڑھ رہی ہیں، ساحل دور ہے اور خطرہ قریب، لیکن کشتی کے معزز دلائق سوار یوں کو سب کچھ آتا ہے مگر ملاحی کافن اور پیرا کی کا علم نہیں آتا، دوسرے الفاظ میں انھوں نے سب کچھ سیکھا ہے، لیکن پھلے مانسوں، شریف، خدا شناس اور انسانیت دوست انسانوں کی طرح زندگی گزارنے کا فن نہیں سیکھا اقبال نے اپنے ان اشعار میں اسی نازک صورت حال اور اس عجیب غریب تضاد کی تصویر کھینچی ہے جس کا اس بیسویں صدی کا مہذب اور تعلیم یافتہ فرد بلکہ معاشرہ کا معاشرہ نیکسار ہے۔

ڈھونڈنے والا تاروں کی گزرگاہوں کا اپنے افکار کی دنیا میں سفر کرنے سکا  
 اپنی حکمت کے خم و پیچ میں الجھا ایسا آج تک فیصلہ نفع و ضرر کرنے سکا  
 جس نے سوچ کی شتا عوں کو گرفتار کیا زندگی کی شب تار ایک سحر کرنے سکا  
 شریفانہ انسانی زندگی گزارنے کا بنیادی فن، خدا ترسی، انسان دوستی، ضبط نفس

لہ اخوذ از "منصب نبوت اور اسکے عالی مقام حاملین" از مصنف

کی ہمت و صلاحیت ذاتی مفاد پر اجتماعی مفاد کو ترجیح دینے کی عادت، انسانیت کا احترام انسانی جان و مال، عزت و آبرو کے تحفظ کا جذبہ، حقوق کے مطالبہ پر اڑنے وڑنے کو ترجیح، مظلوموں اور کمزوروں کی حمایت و حفاظت اور ظالموں و طاقتوروں سے بچنا آزمانی کا حوصلہ، ان انسانوں سے جو دولت و جاہت کے سوا کوئی جوہر نہیں رکھتے، عدم مرعوبیت و بے خوفی، ہر موقع پر اور خود اپنی قوم اپنی جماعت کے مقابلے میں کلمہ حق کہنے کی جرأت، اپنے اور پرانے کے معاملہ میں انصاف اور ترازو کی تول، کسی دانا و بنیا، طاقت کی نگرانی کا یقین اور اسکے سامنے جوابدہی اور حساب کا کھٹکا، سہی صحیح خوشگوار و بے خطر اور کلیا ب زندگی گزارنے کی بنیادی شرطیں اور ایک اچھے و خوش اسلوب معاشرہ، اور ایک طاقتور و محفوظ و باعزت ملک کی حقیقی ضرورتیں اور اسکے تحفظ کی ضمانتیں ہیں، اسکی تعلیم اور اس کے لئے مناسب ماحول مہیا کرنا دانشگاہوں کا اولین فرض اور اس کا حصول تعلیم یافتہ نسل اور ملک کے دانشوروں کی پہلی ذمہ داری ہے، اور ہم کو اس جیسے تمام مواقع پر دیکھنا چاہئے کہ اس کام کی تکمیل میں ہماری دانش گاہیں کتنی کامیاب اور انکے سند یافتہ افراد و فضلا کتنے قابل مبارکباد ہیں، اور آئندہ ان مقاصد کے حصول اور تکمیل کے لئے ہم کیا عزائم رکھتے ہیں اور ہم نے کیا انتظامات سوچے ہیں۔

آخر میں میں پھر آپ کی عزت افزائی، اعتماد اور جذبہ محبت و احترام کا شکریہ ادا کرتا ہوں جس کا آپ نے اپنے اس اقدام کی شکل میں اظہار فرمایا ہے۔